

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē bālakāṇḍē

॥ pañcatriṃśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ pañcatriṃśaḥ sargaḥ ॥

śōṇabhadramuttīrya viśvāmitraprabhṛtīnāṃ gaṅgātaṭaṃ gatvā
tatra rātrau vāsaḥ śrīrāmānuyuktēna viśvāmitrēṇa tasmai
gaṅgōtpattikathāśrāvaṇam

upāśya rātrīśēṣaṃ tu
śōṇākūlē maharṣibhiḥ |
niśāyāṃ suprabhātāyāṃ
viśvāmitrō'bhyabhāṣata || 1.35.1 ||

suprabhātā niśā rāma
pūrvā sandhyā pravartatē |
uttiṣṭhōttiṣṭha bhadraṃ tē
gamanāyābhirōcaya || 1.35.2 ||

tacchrutvā vacanaṃ tasya
kṛtapūrvāhṇīkakriyaḥ |
gamana rōcayāmāsa
vākyam cēdamuvāca ha || 1.35.3 ||

ayaṃ śōṇaḥ śubhajalō -
'gādhaḥ pulinamaṇḍitaḥ |

katarēṇa pathā brahman
santarīṣyāmahē vayam || 1.35.4 ||

ēvamuktastu rāmēṇa
viśvāmitrō'bravīdidam |
ēṣa panthā mayōddiṣṭō
yēna yānti maharṣayaḥ || 1.35.5 ||

ēvamuktā maharṣayō
viśvāmitrēṇa dhīmatā |
paśyantastē prayātā vai
vanāni vividhāni ca || 1.35.6 ||

tē gatvā dūramadhvānaṃ
gatē'rdhadivasē tadā |
jāhnavīṃ saritāṃ śrēṣṭhāṃ
dadṛśurmunisēvitām || 1.35.7 ||

tāṃ dṛṣṭvā puṇyasalilāṃ
haṃsasārasasēvitām |
babhūvurmunayaḥ sarvē
muditāḥ saharāghavāḥ || 1.35.8 ||

tasyāstīrē tadā sarvē
cakrurvāsaparigraham |
tataḥ snātvā yathānyāyaṃ
santarpya pitṛdēvatāḥ || 1.35.9 ||

hutvā caivāgnihōtrāṇi
prāśya cāmṛtavaddhaviḥ |

viviśurjāhnavītīrē

śubhā muditamānasāḥ || 1.35.10 ||

viśvāmitraṃ mahātmānaṃ

parivārya samantataḥ |

viṣṭhitāśca yathānyāyaṃ

rāghavau ca yathārghataḥ |

samprahrṣṭamanā rāmō

viśvāmitramathābravīt || 1.35.11 ||

bhagavañchrōtomicchāmi

gaṅgāṃ tripathagāṃ nadīm |

trailōkyaṃ kathamākramya

gatā nadanadīpatim || 1.35.12 ||

cōditō rāmavākyēna

viśvāmitrō mahāmuniḥ |

vṛddhiṃ janma ca gaṅgāyā

vaktumēvōpacakramē || 1.35.13 ||

śailēndrō himavān rāma

dhātūnāmākarō mahān |

tasya kanyādvayaṃ rāma

rūpēṇāpratimaṃ bhuvi || 1.35.14 ||

yā mēruduhitā rāma

tayōrmātā sumadhyamā |

nāmnā mēnā manōjñā vai

patnī himavataḥ priyā || 1.35.15 ||

tasyāṃ gaṅgēyamabhava -
 jyēṣṭhā himavataḥ sutā |
 umā nāma dvitīyābhūt
 kanyā tasyaiva rāghava || 1.35.16 ||

atha jyēṣṭhāṃ surāḥ sarvē
 dēvakāryacikīrṣayā |
 śailēndraṃ varayāmāsu -
 rgaṅgāṃ tripathagāṃ nadīm || 1.35.17 ||

dadau dharmēṇa himavāṃ -
 stanayāṃ lōkapāvanīm |
 svacchandapathagāṃ gaṅgāṃ
 trailōkyahitakāmyayā || 1.35.18 ||

pratigrhya trilōkārthaṃ
 trilōkahitakāṅkṣiṇaḥ |
 gaṅgāmādāya tē'gacchan
 kṛtārthēnāntarātmanā || 1.35.19 ||

yā cānyā śailaduhitā
 kanyā'sīd raghunandana |
 ugraṃ suvratamāsthāya
 tapastēpē tapōdhanā || 1.35.20 ||

ugrēṇa tapasā yuktāṃ
 dadau śailavaraḥ sutām |
 rudrāyāpratirūpāya
 umāṃ lōkanamaskṛtām || 1.35.21 ||

*ētē tē śailarājasya
sutē lōkanamaskṛtē |
gaṅgā ca saritāṃ śrēṣṭhā
umādēvī ca rāghava || 1.35.22 ||*

*ētat tē sarvamākhyātaṃ
yathā tripathagāminī |
khaṃ gatā prathamam tāta
gatiṃ gatimatāṃ vara || 1.35.23 ||*

*saiṣā suranadī ramyā
śailēndratanayā tadā |
suralōkaṃ samārūḍhā
vipāpā jalavāhinī || 1.35.24 ||*

*|| ityārṣē śrīmadrāmāyaṇē vālmikīyē ādikāvyē
bālakāṇḍē pañcatriṃśaḥ sargaḥ ||*